

# AGA- & ETISKANEVNDIN

KÆRA 1/2024

<i>FSF-skrivstovan upplýsir Aganevndini:</i>	
<b>Málsheitið: AB kærir KÍ fyri brúk av ólógligum leikara við flyting millum A og B lið og fyri svik við navni á dómarseðilinum, U21 dreingir</b>	
Deild: U21 Dreingir innleiðandi B	Hvør hevur reist málið: AB
Kapping: Landskapping	Nevndin móttikið kæru: 17.5.2024
Møguligt brot fram: 23.4.2024	Kærugjald goldið: Ja
Partshoyring: Ja	5 daga kærufreist hildin: Ja
Aheitan um munnliga viðgerð: Nei	Starvsnevndarummæli: Ongar viðmerkingar

## Úrskurður

Staðfest er, at KÍ hevur brotið grein 8 í kappingarreglunum fyri brúk av U21-leikara, sum flutti úr A-liðnum til B-liðið at leika, uttan at hava yvirsitið dyst. Eisini hevur KÍ framt brot á grein 28 í kappingarreglunum við tað at ólógligi A-leikarin ikki stóð skrásettur á dómarseðilinum men leikti undir navninum á øðrum leikara.

At gera brúk av ólógligum leikara er álvarsamt brot á regluverk FSF's. At gera brúk av einum leikara, sum spælir dyst undir følskum navni, er eisini álvarsamt brot á regluverk FSF's. At svika við nøvnum á dómarseðilinum frátekur øðrum at hava neyvt eftirlit við, at fót bólt skappingar verða avgreiddar á heimilaðum grundarlagi og hóttir sjálvtt grundarlagið undir aðalregluni um, at bert lógligir leikarar kunnu leika í kappingum, fyriskipaðar av FSF.

Onki fordømi er um, at persónlig revsing við leikbanni er ásett til leikara, sum hevur leikað undir følskum navni. Herðingin verður gjørd við tí í hyggju, at persónliga revsingin skal fáa ein fyrirbygjandi virknað.

Aga- og etiskanevndin hevur tí avgjørt, **at revsa**

- **ólógliga leikaran**, Asbjørn Lómaklett á Tjaldrafløtti, við leikbanni tann ella teir dystir, sum viðkomandi lógliga kann leika næsta leikumfar. Persónliga revsingin er fyri at hava leikt dyst við B-liðnum undir følskum navni. Leikbannið er ásett við heimild í § 6, bókstav c í 3. reglubroti í aga- og etisku reglugerðini.
- **KÍ U21 lið B** við at tapa dystin móti AB leiktur 23.04.2024 við málmuninum 0-3 fyri brúk av ólógligum leikara, sum leikti undir følskum navni á dómarseðilinum. Tapið við málmuninum 0-3 er ásett við heimild í § 6, bókstav g í 3. reglubroti í aga- og etisku reglugerðini og samsvarandi grein 41 í Kappingarreglunum fyri fót bólt.
- **KÍ sum felag** við eini bót á 2.000,- kr. fyri brúk av einum leikara í U21 B, sum leikti undir følskum navni á dómarseðilinum. Bótin er ásett við heimild í § 6, bókstav c í 2. reglubroti í aga- og etisku reglugerðini.

Einans úrskurðurin um, at KÍ er dømt at tapa dystin, kann kærast til Yvirkærunevndina. Freistin at kæra er 5 dagar.

## Kæran, partshoyringin og møguligt Starvsnevndarummæli

AB kærir KÍ fyri brúk av einum ólógligum leikara til dystin hjá U21 B, sum varð leiktur 23. apríl. Dysturin endaði við javnleiki 3-3.

## AGA- & ETISKANEVNDIN

Sambært kæruni gjörði KÍ brúk av leikaranum Asbjørn Lómaklett á Tjaldrafløtti, sum spældi við U21 B undir navninum á øðrum leikara. Asbjørn er bert skrásettur at hava leikt við KÍ U21 A leikumfarið áðrenn nevnda dyst, sí talvuna niðanfyri. B-dysturin móti AB er lýstur við feitari reyðari skrift, meðan A-dystirnir, sum Asbjørn annars hevur leikt við, eru lýstir við feitari svartari skrift.

	Apríl	Apríl	Apríl	Apríl	Apríl	Apríl/Mai	Mai
<i>Leikumfar</i>	<i>12-15</i>	<i>16-18</i>	<i>19-22</i>	<i>23-25</i>	<i>26-29</i>	<i>30-2</i>	<i>3-6</i>
Kí a	15/4		22/4			30/4	6/5
Kí b	15/4			23/4	29/4		6/5

KÍ hevur viðurkent brotið í partshoyringini.

### Heimildir hjá Aganevndini at viðgera málið

Vísandi til grein 2, 3 og 5 í aga- og etisku reglugerðini hjá FSF, hevur Aganevndin málsføri at viðgera hetta mál.

### Fakta í málinum

Skrivstovan hjá FSF hevur upplýst málið og eftirkannað skrásetingarnar á dómarseðlunum.

Staðfestast kann, at Asbjørn Lómaklett á Tjaldrafløtti stendur skrásettur á dómarseðilinum fyri dystin hjá KÍ í U21 A leiktur mánakvøldið 22. apríl. Á dómarseðlanum fyri KÍ U 21 B, sum leikti móti AB týskvøldið 23. apríl, stendur annar leikari á dómarseðlanum, tó at tað er ein sannroynd, at tað var Asbjørn Lómaklett á Tjaldrafløtti, sum leikti.

### Lógarverkið

Kappingarreglurnar hava í grein 28 greiðar reglur um skráseting av leikarum á dómarseðilinum, eisini fyri yngri deildir. Eisini eru greiðar reglur í grein 8, stk. 1 í kappingarreglunum um, at leikarar ikki kunnu flyta úr hægri deild niður í lægri deild at leika, uttan at hava yvirsitið dyst. Sambært grein 8, stk. 6 í kappingarreglunum, eru reglurnar um flyting millum deildir eisini galdandi fyri A og B lið í somu deild.

Sambært grein 8 í kappingarreglunum fyri yngri deildir, skulu U21 leikarar eisini skrásetast á dómarseðilinum undan dysti. Vanligu kappingarreglurnar eru annars galdandi, har reglutómt er í kappingarreglunum fyri yngri deildir.

Sambært § 6 í aga- og etisku reglugerðini, kunnu persónar og feløg verða dømd agarevsing fyri brot á fót bóltsglulverkið.

### Staðfestingar, metingar og niðurstøða

Aga- og etiskanevndin staðfestir, at tað er próvfast, at umrøddi KÍ-leikarin flutti niður at spæla við lægri deild uttan at hava yvirsitið dyst. Staðfest er eisini, at leikarin spældi undir følskum navni á dómarseðilinum í U21-dystinum móti AB týskvøldið 23. apríl.

## AGA- & ETISKANEVNDIN

Aga- og etiskanevndin metir, at tað hevur stóran týðning, at feløgini virða dómarseðilin og tann týðning, hann hevur sum amboð fyri gjøgnumskygni og eftirlit. Tilvitað svik við nøvnum á dómarseðilinum kann ikki góðtakast. Fleiri fordømi eru um, at felag er álagt bót fyri svik og fusk við nøvnum á dómarseðilinum. Onki fordømi er um, at ein leikari verður revsaður við leikbanni fyri at hava spælt undir følskum navni.

Aga- og etiskanevndin boðaði við ársenda í 2023 FSF frá, at tað ár um ár eru afturvendandi mál um svik og fusk við nøvnum á dómarseðlum, serliga í yngru deildum. Nevndin boðaði FSF frá, at ætlanin var at herða revsingina frameftir, so ólógligu leikararnir eisini merkja persónligan sviða av brotinum, so tað ikki bara er felagið ella liðið við ólógliga leikaranum, sum verður revsað. Aga- og etiskanevndin herðir nú revsingina við tí í hyggju, at persónliga revsingin skal hava ein fyriryrgjandi virknað.

Fyri at lata rangar upplýsingar um navn á leikara á dómarseðilinum, verður KÍ revsað við 2.000,- kr. í bót sambært § 6, reglubrot 1, bókstav c í aga- og etisku reglugerðini.

KÍ verður sambært § 6, bókstav g í 3. reglubroti í aga- og etisku reglugerðini eisini dømt at tapa dystin móti AB leiktur við málmuninum 0-3 fyri brúk av ólógligum leikara, av tí leikarin ikki hevði yvirsitið dyst eftir at hava leikað í hægri deild og ikki stóð skrásettur á dómarseðilinum.

Fyri fyrstu ferð verður ólógligi leikarin eisini revsaður persónliga við leikbanni næsta leikumfar. Hetta tí at viðkomandi breyt reglurnar um flyting niður í lægri deild og tí at viðkomandi leikti undir følskum navni, sum ger tað truplari hjá FSF og øðrum feløgum at hava eftirlit við, um alt gongur rætt fyri seg til kappingar fyriskipaðar av FSF. Leikbannið er ásett fyri næsta leikumfar og ikki bara næsta dyst, sum viðkomandi leikari lógliga kundi leikt.

### Kæruvegleiðing

Sambært grein 10, litra f í aga- og etisku reglugerðini, kann úrskurðurin um at KÍ tapir dystin, kærast til Yvirkærunevndina innan 5 dagar eftir, at úrskurðurin er móttikin.

### Staður, dagfesting og undirskrift:

Tórshavn 30. mai 2024

Anni á Hædd  
forkvinna

Í Aga- og etiskunevndini eru: Anni á Hædd, forkvinna og lögfrøðingur, Eli Thorsteinsson, næstformaður og lögfrøðingur, Ken Nónklett, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.